

१— छठी अ जो आनंद :

वाह ! वाह ! अजु जे आनंद जी कहिड़ी गाल्ह कयां ।

श्री अयोध्या जे घर घर में मंगल वाधायुनि जी मौज मती पई आहे ।

सुठा सुगुण थी रहिया आहिनि । सभिनी जो मनु अपार खुशी अ में मस्त थी रहियो आहे । घर, घिटियूं, महल, माड़ियूं, चौक, बाजारियूं सभु सींगार सो चमिकी रहिया आहिनि । इयें थो लगे त जणु अमड़ि कौशल्या सां गदु श्री अयोध्या पुरी अ बि वियमु कयो आहे । सुखु, सम्पदा, सुन्दरता, सौभाग्य, इहे चारि बचिड़ा जणिया अथसि । गाइण, वजाइण, खिलण, खेदण, नचण, टपण, हर्ष हुल्लास जो जणु सागरु उमिड़ी पियो आहे । देवताऊं कल्प वृक्ष जे गुलनि जी वर्षा करे जै जै जी धुनि मचाए रहिया आहिनि ।

अजु प्यारे लाल जी छठी अ जो मिठो द्रीहुं आहे । नर नारियूं महल में अची मंगल गीत गाए राणी अमां खे रीझाए रहिया आहिनि । रातिराणी बि दिव्य चांदनी अ जी साड़ी ओढ़े चन्द्रमा जो छत्र सुहागु धारे श्री कौशल्या अमां खे वाधायूं दियण आई आहे ।

प्यारो श्री गुरुदेव श्री राम लाल ऐं सभिनी बालिड़नि जे कुशल कल्याण लाइ लोक वेद रीति सां मंत्र पढ़ी पूजन कराए रहियो आहे ।

जेको सुखु देव मुनियुनि खे भी दुर्लभु आहे उहो अपूर्व आनंद
अजु अवधवासी गद्दि गद्दि थी दिलि भरे माणे रहिया आहिनि।
कवि सम्राट संतु तुलसीदास चवे थो त भाई ! हिन छठी अ जे
आनंद जी छांव बि जंहि भाग्यवंत जे मन ते पेई तंहिजी टिन्ही
तापनि जी तपति सदां लाइ मिटी वेई । प्यारनि चइनी बालकनि
जी जै ।